



सत्यमेव जयते

# The Gujarat Government Gazette

## EXTRAORDINARY

### PUBLISHED BY AUTHORITY

Vol. LXIV ]

THURSDAY, JULY 20, 2023 / ASHADHA 29, 1945

Separate paging is given to this Part in order that it may be filed as a Separate Compilation.

#### PART IV-B

Rules and Orders (Other than those published in Parts I, I-A, and I-L) made  
by the Government of Gujarat under the Gujarat Acts

કૃષિ, ખેડૂત કલ્યાણ અને સહકાર વિભાગ

જાહેરનામું

સચિવાલય, ગાંધીનગર, ૧૮મી જુલાઈ, ૨૦૨૩

ક્રમાંક-GHKKH/104/2023/ACD/AMR/e-file/2/2023/0644/G.- ખેતીવાડી ઉત્પન્ન બજાર સમિતિ, લાખણી (જેનો હવે પછી ટૂંકમાં બજાર સમિતિ તરીકે ઉલ્લેખ કરવામાં આવશે) એ ગુજરાત ધી ગુજરાત ખેત ઉત્પન્ન અને પશુધન ખરીદ-વેચાણ (ઉત્તેજન અને સરલીકરણ) અધિનિયમ, ૧૯૬૩ (જેનો હવે પછી ટૂંકમાં બજાર ધારો તરીકે ઉલ્લેખ કરવામાં આવશે) અન્વયે રચાયેલ સ્થાનિક સ્વરાજ્યની સંસ્થા છે અને ખેત ઉત્પન્ન બજાર ધારો, નિયમો અને પેટા નિયમોમાં થયેલ જોગવાઈઓનું પાલન કરવાની તેની પ્રાથમિક ફરજ છે. હાલની બજાર સમિતિની ચૂંટાયેલી કમિટીએ બજાર ધારો, નિયમો તથા ખાતાની વખતોવખતની સ્થાયી સુચનાઓનું અમલ નહીં કરી, કામગીરી બજાવવામાં/વહીવટ કરવામાં બજાર સમિતિના સભ્યો નિષ્ફળ નિવડ્યા હોવાનું સરકારશ્રીના ધ્યાને આવેલ છે.

નિયામકશ્રી, ખેત બજાર અને ગ્રામ્ય અર્થતંત્ર, ગાંધીનગરના તા.૨૫/૦૧/૨૦૨૩ના પત્ર ક્રમાંક- નબસ/૦૧/થ/એમ.ઓ/૨૦૨૩ થી જણાવેલ છે કે, નાયબ નિયામક અને જિલ્લા રજિસ્ટ્રાર, સહકારી મંડળીઓ, પાલનપુરના તા.૦૨/૦૬/૨૦૨૩ના પત્ર ક્રમાંક- બસર/૦૧/ગ/૮૪૬/૨૦૨૨/૧૭૪૮થી રજૂ થયેલ અહેવાલ અનુસાર ખેતીવાડી ઉત્પન્ન બજાર સમિતિ, લાખણી, જિ.બનાસકાંઠાની ચૂંટાયેલ કમિટીની પ્રથમ મીટીંગ તા.૦૧/૦૧/૨૦૧૮ ના રોજ મળેલ હતી અને આ ચૂંટાયેલ કમિટીની મુદત તા.૩૧/૧૨/૨૦૨૩ના રોજ પૂરી થનાર છે.

બજાર સમિતિ-લાખણીમાં કર્મચારીઓની ગેરકાયદેસર રીતે થયેલ ભરતી અંગે અરજદારશ્રી કાળાભાઈ જે.પટેલ, રહે.જસરા, તા.લાખણી, જિ.બનાસકાંઠાની તા.૧૬/૦૨/૨૦૨૨ની અરજી અન્વયે નિયામકશ્રી-ખેત બજાર અને ગ્રામ્ય અર્થતંત્રની કચેરી દ્વારા જિલ્લા રજિસ્ટ્રારશ્રી, સહકારી મંડળીઓ, પાલનપુરને તપાસ સોંપીને અહેવાલ રજૂ કરવા જણાવવામાં આવેલ. જેના અનુસંધાને જિલ્લા રજિસ્ટ્રારશ્રી, પાલનપુરના તા.૧૭/૦૬/૨૦૨૨ના પત્રથી રજૂ કરેલ તપાસ અહેવાલ મુજબ કૃષિ ખેડૂત કલ્યાણ અને સહકાર વિભાગના તા.૧૭/૦૬/૨૦૧૭ના જાહેરનામા અંતર્ગત બજાર સમિતિ-ડીસામાંથી વિભાજન થયા બાદ બજાર સમિતિ-લાખણીની રચના થયેલ છે. જેમાં બંને બજાર સમિતિઓની મિલકત અને સ્ટાફની વહેંચણી થયેલ છે. બજાર સમિતિ-લાખણી દ્વારા તા.૨૬/૧૦/૨૦૨૧ની સામાન્ય સભાના ઠરાવ નં-૧૨ થી શ્રી આર.પી.પટેલને ઓફિસમાંથી ઈન્સ્પેક્ટર તરીકે તથા શ્રી કે.કે.કરમટાને ક્લાર્કમાંથી એકાઉન્ટન્ટ તરીકે તા.૦૧/૦૧/૨૦૨૨ની અસરથી બઢતી આપવામાં આવેલ છે. બજાર સમિતિ-લાખણીની તા.૨૬/૧૦/૨૦૨૧ની સામાન્ય સભાના ઠરાવ નં-૧૨(૧) તથા તા.૨૫/૦૨/૨૦૨૨ની સામાન્ય સભાના ઠરાવ નં-૭ થી ગેટ ક્લાર્ક-પ, સ્વીપર-૮ તથા પટ્ટાવાળા કમ હરાજદાર-૪ મળીને કુલ-૧૭ કર્મચારીઓને નિમણૂક આપવામાં આવેલ છે. કર્મચારીઓની નિમણૂક બાબતે એજન્ડામાં કોઈ મુદ્દો લેવામાં આવેલ નથી. ઉપરાંત, નિયામકશ્રી-ખેતબજાર અને ગ્રામ્ય અર્થતંત્ર દ્વારા તા.૧૬/૦૧/૧૯૮૦, તા.૧૮/૦૨/૨૦૦૨, તા.૨૧/૧૨/૨૦૦૨, તા.૩૦/૦૧/૨૦૧૮ના પરિપત્રો મુજબ બજાર સમિતિ-લાખણીમાં કુલ-૧૭ કર્મચારીઓની નિમણૂક અંગેની ભરતી કરવા બાબતે કોઈ જાહેરાત આપવામાં આવેલ નથી. લાયકાત ધરાવતા ઉમેદવારો પાસેથી અરજીઓ મંગાવવામાં આવેલ નથી. જિલ્લા રોજગાર કચેરીમાંથી નામો માંગવામાં કે મેળવવામાં આવેલ ન હોઈ, આ તમામ ૧૭ કર્મચારીઓની નિમણૂક ભરતીના નિયમો સાથે સુસંગત ન હોવાનો જિલ્લા રજિસ્ટ્રારશ્રી-પાલનપુર એ અહેવાલ રજૂ કરેલ છે. જેને ધ્યાને લઈને નિયામકશ્રી, ખેતબજાર અને ગ્રામ્ય અર્થતંત્રના તા.૧૧/૦૭/૨૦૨૨ના પત્રથી ઉક્ત ભરતી રદ કરી આ તમામ કર્મચારીઓને તાત્કાલિક છુટા કરવા જણાવેલ હતું.

નિયામકશ્રી, ખેત બજાર અને ગ્રામ્ય અર્થતંત્ર, ગાંધીનગરની કચેરીના પત્રથી બજાર સમિતિ-લાખણીની ઉક્ત ભરતી રદ કરેલ હોઈ નિમણૂક આપેલ ઉમેદવારોને તાત્કાલિક છુટા કરવા બજાર સમિતિને જણાવેલ હોવા છતાંય બજાર સમિતિ દ્વારા તેઓની તા.૨૭/૦૭/૨૦૨૨ની મીટીંગના ઠરાવ નં-૪ થી કર્મચારીઓને ચાલુ રાખવા ઠરાવ કરેલ છે અને નિયામકશ્રીની કચેરીની સુચનાનો અનાદર કરેલ છે. ત્યારબાદ પુનઃવિચારણાને અંતે બજાર સમિતિની તા.૦૭/૦૮/૨૦૨૨ની સામાન્ય સભાના ઠરાવ નં-૩ થી કુલ-૧૭ કર્મચારીઓને છુટા કરેલ છે. પરંતુ, બજાર સમિતિ-લાખણીને નિયામકશ્રીના તા.૧૧/૦૭/૨૦૨૨ના પત્રથી કર્મચારીઓને છુટા કરવા સુચના આપવા છતાં, બજાર સમિતિ-લાખણી દ્વારા તા.૨૭/૦૭/૨૦૨૨ની મીટીંગના ઠરાવ નં-૪ થી તમામ કર્મચારીઓને ચાલુ રાખવા ઠરાવ કરેલ છે.

આમ, બજાર સમિતિ-લાખણી એ બજારધારાની જોગવાઈ મુજબ નિયામકશ્રીની કચેરીની સુચનાનું પાલન કરવા બંધાયેલ હોવા છતાં, નિયામકશ્રીની કચેરીની સુચનાની ઉપરવટ જઈ ૧૭ કર્મચારીઓને ચાલુ રાખેલ છે અને તેમ કરીને બજાર સમિતિને બજારધારાથી સોંપવામાં આવેલ ફરજો ન બજાવી, દુરાગ્રહપૂર્વકની કસૂર કરેલ છે અને તેમ કરીને બજાર સમિતિને મળેલ સત્તાનો દુરુપયોગ કરેલ હોઈ, બજાર સમિતિ-લાખણીની હાલની કમિટિને બજાર ધારાની કલમ-૪૬ અન્વયે પદચ્યુત કરી વહીવટદારની નિમણૂક કરવા ભલામણ સહ નિયામકશ્રી-ખેત બજાર અને ગ્રામ્ય અર્થતંત્રએ અત્રે દરખાસ્ત રજૂ કરેલ છે.

૪. બજાર ધારાની કલમ-૪૬ની જોગવાઈ નીચે મુજબ છે: રાજ્ય સરકારના અભિપ્રાય પ્રમાણે કોઈ બજાર સમિતિ આ અધિનિયમની રૂએ અથવા તે મુજબ તેના ઉપર નાંખેલી ફરજો બજાવી શકે તેમ ન હોય અથવા તે બજાવવામાં દુરાગ્રહપૂર્વક કસૂર કરે અથવા તેની સત્તાનો દુરુપયોગ કરે તો રાજ્ય સરકાર, રાજ્યપત્રમાં જાહેરનામું પ્રસિધ્ધ કરીને આવી બજાર સમિતિને પદચ્યુત કરી શકશે તેમજ જાહેરનામું કાઢતા પહેલાં રાજ્ય સરકારે બજાર સમિતિને તેને શા માટે પદચ્યુત ન કરવી જોઈએ? તેનું કારણ દર્શાવવાની વ્યાજબી તક આપવાની રહે છે અને બજાર સમિતિના કાંઈ ખુલાસા અને વાંધા હોય તો તે વિચારણામાં લેવાના રહે છે.

નિયામકશ્રીની ઉક્ત દરખાસ્ત અન્વયે, બજાર ધારા ની કલમ-૪૬ અન્વયે, ખેતીવાડી ઉત્પન્ન બજાર સમિતિ, લાખણીને પદચ્યુત કરી વહીવટદારની નિમણૂક શા માટે ન કરવી ? તે અંગે તા.૨૮/૦૩/૨૦૨૩થી આપેલ કારણદર્શક નોટીસ મળ્યેથી દિન-૭માં જે કોઈ ખુલાસા અને વાંધા હોય તો તે લેખિતમાં દર્શાવવાનું જણાવવામાં આવેલ તથા આ મુદત સુધીમાં રાજ્ય સરકારને આ કારણદર્શક નોટીસના સંદર્ભમાં જો કોઈ લેખિત / મૌખિક કારણો/ખુલાસાઓ કે વાંધાઓ ખેતીવાડી ઉત્પન્ન બજાર સમિતિ, લાખણીના હોદ્દદારો દ્વારા રજૂ કરવામાં નહીં આવે તો સદરહુ ખેતીવાડી ઉત્પન્ન બજાર સમિતિ, લાખણીના હાલના સભાસદો કોઈ રજૂઆત કરવા માંગતા નથી, એમ માની આગળની નિયમાનુસારની કાયદાકીય કાર્યવાહી હાથ ધરવામાં આવશે, તેવું જણાવેલ.

આ વિભાગની તા. ૨૮/૦૩/૨૦૨૩ની નોટીસના અનુસંધાને તા. ૧૨/૦૪/૨૦૨૩ના રોજ સવારે ૧૧-૩૦ કલાકે બજાર સમિતિ, લાખણીના ૧૧ સભ્યો તરફથી જરૂરી રેકર્ડ માંગવામાં આવેલ અને મુદત વધારાની માંગણી કરેલ જેથી તા. ૧૮/૦૪/૨૩ના પત્રથી જરૂરી રેકર્ડ પુરુ પાડેલ અને તા.૨૭/૦૪/૨૩ના રોજની મુદત આપેલ આ દિવસે તેઓશ્રી તરફથી રોકાયેલ વકીલશ્રી હાજર રહેલ અને વધુ એક મુદત માંગેલ જેથી નાયબ સચિવશ્રી (ધિરાણ) દ્વારા તા.૨૮/૦૪/૨૦૨૩ના રોજ ૩-૩૦ કલાકે ઉપસ્થિત રહી જવાબ રજૂ કરવા જણાવેલ ઉક્ત કારણદર્શક નોટિસ અન્વયે ખેતીવાડી ઉત્પન્ન બજાર સમિતિ, લાખણીના હોદ્દદારો દ્વારા તા. ૨૮/૦૪/૨૦૨૩થી રજૂ કરેલ જવાબ નીચે મુજબ છે.

(૧) નોટીસની હકીકતો ખરી નથી અને બજારધારાની કલમ-૪૬(૧) અન્વયે કારણદર્શક નોટીસ ખોટી આપેલ છે. બજાર સમિતિના સભ્યોએ બજારધારાની જોગવાઈ અન્વયે સોપવામાં આવેલ ફરજો બજાવવામાં નિષ્કાળજી કે બેદરકારી દાખવેલ નથી અને બજાર સમિતિને કોઈ નુકશાન થયેલ હોવાનું તેવી કોઈ પ્રવૃત્તિ કરવામાં આવેલ નથી.

અરજદારો ધ્વારા થયેલ રજૂઆત માન્ય રાખવા પાત્ર નથી. કારણ કે બજારધારાની કલમ-૨૨ મુજબ બજાર સમિતિને નોકરીની નિમણૂક કરવાની સત્તા પ્રાપ્ત થાય છે અને બજાર સમિતિના કર્મચારીઓની ભરતી અંગેના નિયમો અને આ અંગેના નિયામકશ્રી ધ્વારા વખતોવખત બહાર પાડવામાં આવેલ સુચનાઓ મુજબ કર્મચારીઓની ભરતી કરવાની થાય છે, તે ધ્યાને લીધા સિવાય તેમજ નિયત ભરતી પ્રક્રિયા અપનાવ્યા સિવાય કુલ-૧૭ કર્મચારીઓને બારોબાર ભરતી કરવામાં આવેલ છે. ત્યારબાદ આ કર્મચારીઓની ભરતી નિયામકશ્રી ધ્વારા રદ કરવામાં આવેલ હોવા છતાં નિયામકશ્રીના હુકમની ઉપર વટ જઈને તા.૨૭-૭-૨૦૨૨ના રોજ મળેલ મીટીંગમાં ઠરાવ કરી આ કર્મચારીઓને ચાલુ રાખેલ છે. આમ, નિયામકશ્રી, ખેત બજાર અને ગ્રામ્ય અર્થતંત્રની સુચનાનો અનાદર કરી બજાર સમિતિએ પોતાની ફરજો બજાવવામાં નિષ્કાળજી દાખવેલ છે.

(૨) નોટીસના જવાબમાં જણાવેલ છે કે, તેઓએ નિયામકશ્રીના હુકમને અનાદર કરેલ હોય તે બાબતે કારણદર્શક નોટીસમાં જણાવેલ છે. પરંતુ, બજાર સમિતિના તા.૨૦-૧૦-૨૦૨૨ની મીટીંગના ઠરાવ નં.૮ થી ચાર કર્મચારીઓને તદ્દન હંગામી ધોરણે કામની જરૂરીયાત મુજબ રોજમદાર કર્મચારી તરીકે નિમણૂક આપેલ છે અને જો આ બાબતે નિયામકશ્રીની સુચનાઓનો ઉલ્લંઘન માનતા હોય તો પ્રોબેશનલ પીરીયડ પુરો થયા પછી તેવા કર્મચારીઓને આપોઆપ છૂટા કરવામાં આવશે. અરજદારની આ રજૂઆત પણ ગ્રાહ્ય રાખી શકાય તેમ નથી. કારણ કે જો કર્મચારીઓને તદ્દન હંગામી ધોરણે રોજમદાર કર્મચારી રાખેલ હોય તો આવા કર્મચારીઓને પ્રોબેશનલ પીરીયડ હોઈ શકે નહીં અને જે કર્મચારીઓની ભરતી નિયામકશ્રી ધ્વારા રદ કરેલ હોય તે કર્મચારીઓને જ પુનઃ નોકરી ઉપર રાખવાની બાબત શંકાસ્પદ જણાતી હોય તે જોતાં, બજાર સમિતિને સોપવામાં આવેલ ફરજો બજાવવામાં બેદરકાર રહેલ હોવાનું માનવાને કારણ રહે છે.

(૩) કારણદર્શક નોટીસના જવાબમાં જણાવવામાં આવેલ કે, બજાર સમિતિ,લાખણીનો મહેકમ ખર્ચ નિયમોના નિયમ-૪૧ (એ) મુજબ ૪૦% કરતાં નીચો હતો. જેથી બજાર સમિતિને કોઈ પણ પ્રકારનું આર્થિક નુકશાન થયેલ નથી અને બજારધારાની કલમ-૪૬(૧) મુજબ અરજદારશ્રીએ તેમની ફરજો બજાવવામાં દુરાગ્રહ કરેલ નથી કે સત્તાનો દુરુપયોગ કરેલ નથી. જેથી, નોટીસ દફતરે કરવા જણાવેલ છે.

આ રજૂઆત પણ ગ્રાહ્ય રાખવા પાત્ર જણાતી નથી કારણ કે બજાર સમિતિએ ભરતીના નિયમો તેમજ નિયામકશ્રી, ખેત બજાર અને ગ્રામ્ય અર્થતંત્રની વખતોવખતની સ્થાયી સુચનાઓનો અનાદર કરી, ભરતી બાબતનો મુદ્દો સામાન્ય સભાની બેઠકના એજન્ડામાં લીધેલ નથી અને ૧૭ કર્મચારીઓની નિમણૂક માટે નિયત પ્રક્રિયા જેમ કે છાપામાં ભરતી અંગેની જાહેરાત આપેલ નથી, જિલ્લા રોજગાર કચેરીમાંથી નામો મંગાવેલ નથી. કર્મચારીઓની લાયકાત,ઉંમર વિગેરે બાબતો ભરતી કરતાં પહેલા નક્કી કરેલ નથી કે યોગ્ય ઉમેદવાર પાસે અરજીઓ મંગાવેલ નથી. જે બાબતે બજાર સમિતિએ પોતાની ફરજો બજાવવામાં નિષ્કાળજી દાખવેલ હોવાની અને પોતાને પ્રાપ્ત થયેલ સત્તાનો દુરુપયોગ કરેલ હોવાનું જણાય આવે છે.

ઉપરાંત પ્રોપર પ્રોસીજર કરીને ભરતી ન કરવામાં આવતાં નિયામકશ્રી ખેત બજાર અને ગ્રામ્ય અર્થતંત્ર ધ્વારા ભરતી કરેલા કુલ-૧૭ કર્મચારીઓની ભરતી પ્રક્રિયા રદ કરતો હુકમ કરેલ હોવા છતાં આ હુકમનો અનાદર કરી બજાર સમિતિ ધ્વારા આ કર્મચારીઓને તા.૨૭-૭-૨૦૨૨ની મીટીંગના ઠરાવ નં.૪ થી ચાલુ રાખવાનું ઠરાવેલ છે. આમ, કરીને પણ બજાર સમિતિએ પોતાની ફરજો બજાવવામાં બેદરકાર રહેલ છે અને પોતાને પ્રાપ્ત થયેલ સત્તાનો દુરુપયોગ કરેલ હોવાની બાબત ફલિત થાય છે

આમ, જિલ્લા રજીસ્ટ્રારશ્રી, પાલનપુરના અહેવાલ તથા કારણદર્શક નોટીસ અનુસંધાને ખેત ઉત્પન્ન બજાર સમિતિ, લાખણીના હોદ્દદારો દ્વારા કરાયેલ લેખિત રજૂઆતોના અનુસંધાને ખેત ઉત્પન્ન બજાર સમિતિ, લાખણી દ્વારા નીચે મુજબની ગેરરીતિઓ ધ્યાને આવેલ છે.

(૧) બજાર સમિતિને તા.૨૬/૧૦/૨૦૨૧ની સામાન્ય સભા અને તા. ૨૫/૦૨/૨૦૨૨ની સામાન્ય સભાના બેઠકના એજન્ડામાં કર્મચારીઓની નિમણૂક બાબતે એજન્ડામાં કોઈ મુદ્દો લેવામાં આવેલ નથી.

(૨) બજાર સમિતિમાં ગેટ ક્લાર્ક ૦૫, સ્વીપર ૦૮, પટાવાળા કમ હરાજીદાર ૦૪ મળી કુલ-૧૭ કર્મચારીઓની નિમણૂક કરવામાં આવેલ છે. બજાર સમિતિમાં આ ભરતી કરવા બાબતે જાહેરાત આપેલ નથી તથા શૈક્ષણિક કે ઉંમર મુજબ લાયકાત ધરાવતા અરજદારો પાસેથી અરજીઓ મેળવવામાં આવેલ નથી બજાર સમિતિ દ્વારા ભરતી સંબંધે નિયત કાર્યપદ્ધતિ અપનાવ્યા સિવાય કુલ-૧૭ ઉમેદવારોને નિમણૂક આપેલ છે.

(૩) બજાર સમિતિ, લાખણીએ કર્મચારીની ભરતી સંબંધે નિયત કાર્યપદ્ધતિ અપનાવેલ ન હોઈ આ ભરતી રદ કરવા અંગેની નિયામકશ્રીની સૂચનાથી ઉપરવટ જઈ ૧૭ કર્મચારીઓને ચાલુ રાખેલ છે. આમ, બજાર ધારાની જોગવાઈ મુજબ નિયામકશ્રી, ખેત બજાર અને ગ્રામ્ય અર્થતંત્રની, ગાંધીનગરની સૂચનાઓનું પાલન કરવા બંધાયેલ હોવા છતાં, સૂચનાનું પાલન કરેલ નથી.

આમ, ઉક્ત વિગતોએ ધી ખેતીવાડી ઉત્પન્ન બજાર સમિતિ, લાખણીની હાલની ચુંટાયેલ કમિટી ધી ગુજરાત ખેત ઉત્પન્ન અને પશુધન ખરીદ-વેચાણ (ઉત્તેજન અને સરલીકરણ) અધિનિયમ, ૧૯૬૩ અને ગુજરાત ખેત ઉત્પન્ન બજાર નિયમો, ૧૯૬૫ના નિયમની જોગવાઈઓ મુજબ કામગીરી બજાવવામાં કસૂરવાર ઠરેલ છે. ખેત ઉત્પન્ન બજાર વિસ્તારના ખેડૂતો, વેપારીઓ, લાયસન્સદારોના વિશાળ હિતમાં બજાર સમિતિ

લાખણીની હાલની ચૂંટાયેલ કમિટીને ચાલુ રાખવી ઉચિત જણાતી ન હોઈ, ધી ગુજરાત ખેત ઉત્પન્ન અને પશુધન ખરીદ-વેચાણ (ઉત્તેજન અને સરલીકરણ) અધિનિયમ, ૧૯૬૩ ની કલમ-૪૬ હેઠળ બજાર સમિતિ, લાખણીને પદચ્યુત કરવા નીચે મુજબનો હુકમ કરવામાં આવે છે.

### હુકમ

આથી, હું કુ.કે.વી.પટેલ, નાયબ સચિવ(ધિરાણ), કૃષિ, ખેડૂત કલ્યાણ અને સહકાર વિભાગ, સચિવાલય, ગાંધીનગર ધી ગુજરાત ખેત ઉત્પન્ન અને પશુધન ખરીદ-વેચાણ (ઉત્તેજન અને સરલીકરણ) અધિનિયમ, ૧૯૬૩ની કલમ-૪૬ હેઠળ મળેલ સત્તાની રૂએ ખેતીવાડી ઉત્પન્ન બજાર સમિતિ, લાખણીને આથી પદચ્યુત કરું છું અને ખેતીવાડી ઉત્પન્ન બજાર સમિતિ- લાખણીના વહીવટદાર તરીકે જિલ્લા રજીસ્ટ્રારશ્રી, બનાસકાંઠાની આથી નિમણૂંક કરું છું.

ગુજરાતના રાજ્યપાલશ્રીના હુકમથી અને તેમના નામે,

કે. વી. પટેલ,

સરકારના નાયબ સચિવ(ધિરાણ).

-----

